



चाणक्य

सम्राट चंद्रगुप्त मौर्य जे महामंत्री चाणक्य खे संदसि सादगी, सच्चाई, ईमानदारी ऐं फर्ज अदाईअ जहिइनि गुणनि करे याद कयो वेंदो आहे। वडे उहिदे ते बिराजमान हूंदे बि कडहिं पाण ते अभिमान न कंदो हो। सादी कुटिया में रही, सादो भोजन खाईदो हो। हुन खे संदसि गुणनि करे याद कयो वेंदो आहे।



सिखण जा नतीजा

हिन सबक खे पढ़ण खां पोइ शागिर्द-

- भाषा जे बारीकियुनि / बंदोबस्त / ढंग ते ध्यान डींदे उन जी साराह कनि था। जीअं त कहाणी, मजमून में मुहावरा ऐं चवणियूं वगैरह;
- अलग्ग अलग्ग मौकनि / हवालनि में चयल बियनि जे गाल्हियुनि खे पंहिंजे ढंग सां बुधाइनि था;
- सुठे रस्ते ते हलण लाइ मिसाल बणिजण जी सिखिया पिराइनि था ऐं पंहिंजी दोस्तीअ में अमल में आणीनि था।



4.1 बुनियादी सबक

चाणक्य जो पूरो नालो विष्णु गुप्त हो। हू सम्राट चंद्रगुप्त जे वक्त में संदसि महामंत्री हो। हू महामंत्री हूंदे बि महल या बंगले में न रही, हिक कुटिया में कुटुंब समेति रहंदो हो। हू सच ऐं सादगीअ जी मूर्ती हो ऐं प्रजा जे दुःख सुख में हिसेदार हूंदो हो।




हिक दफे चाणक्य वटि हिकु महमान आयो। हुन खेसि भोजन करण जी आछ कई। महमान भोजन करण कबूलियो। भोजन बिल्कुल सादो हो। महमान खे अचिरज लगो। खांडसि रहियो न वियो। हुन चाणक्य खां पुछियो, “हेडे वडे देश जो महामंत्री हूंदे बि अक्हांजो जीवन एडो सादो?”

चाणक्य वराणियो, “मूं जनता जी शेवा लाइ एडो वडो उहिदो जरूरु स्वीकार कयो आहे, पर इनजो मतलब इहो नाहे त देश जो धन पंहिंजे सुख सहिंज पुठियां खर्चु करियां।”

तडहिं महमान खांडसि पुछियो, “भला पंहिंजी आजीविका कहिडे नमूने करियो?”

चाणक्य चयो, “किताब ऐं उन्हनि ते टीका लिखंदो आहियां। बदिले में जो कुञ्जु मिलंदो आहे, उन मां गुजिरान कंदो आहियां। अठ कलाक राज्य कारोबार बिले ऐं चार कलाक कुटुंब बिले खर्चु कंदो आहियां। दिली ख्वाहिश इहा हूंदी आहे त देश में को दुखी न रहे।”



तडहिं महमान चयो, “इन मूजिबु थी सघे थो त अक्हां जे नगर में को बि दुखी न हुजे, पर भरि वारे गोठ मां मुंहिंजे ध्यान ते आयो आहे त सर्दीअ जे मौसम में माणहुनि जा कंबल चोर चोरी करे खणी था वजनि ऐं माणहू सर्दीअ में था मरनि।”

चाणक्य दुखी मन सां चयो, “अगर इएं आहे त अजु ई सरकार तरफां कंबल घुराए रखां। सुभाणे उन गोठ में कंबल मोकिले डींदुसि।”

हेडांहुं चोरनि जे सरदार दिल में ख्याल कयो त हर घर मां हिकु कंबल चोरी करण खां छो न हिक ई वक्ति इन्हीअ महामंत्रीअ जे घर मां जथो कंबलनि जो चोराइजे ऐं विकिणी मालामाल थिजे।

रात जो चोरनि जो सरदार पंहिंजनि साथियुनि खे वठी चाणक्य जी कुटिया बाहिर आयो। पाण अंदर घिडियो पर हुन जे अजब जी हद न रही। छा डिसे त पाण महामंत्री ऐं घर जा सभु भाती पुराणा झूना कंबल पाए सुम्हिया पिया आहिनि। सरकारी भंडार मां आयल कंबल इएं ई ब्रधल रखिया आहिनि। चोरनि जो सरदार इहा रुबकार डिसी अहिडे ईमानदार, निःस्वार्थी ऐं सचियार महामंत्रीअ खे मन ई मन में साराहिण बिना रही न सघियो। हू यकिदमु पुठिएं पेरे बाहिर निकिरी वियो। बाहिर बीठल साथियुनि खे चयाई त जेके कंबल हिन महिल ताई असां चोरी कया आहिनि, उहे अजु रात जो ई उन गोठ जे माणहुनि खे वापस करे अचिणा आहिनि। सरदार जे हुकुम जी बिना देर पेरेवी कई वेई।

जडहिं इन्हीअ गाल्हि जी जाण चाणक्य खे मिली, तडहिं हू मन में गदगद थियो। डिठाई त उन खां पोइ वरी अहिडो वाकओ न थियो।



4.2 अचो त समुझूं



सेवा हिकु अहिडो गुण आहे, जंहिं जरीए आम माणहुनि जे दिलियुनि खे खुशि करे सघिजे थो, पर उहा सेवा सची दिल सां थियणु खपे। वडे उहिदे ते रही, बियनि लाइ मिसालु बणिजी डेखारणु बि हिकु सुठो गुण लेखण खपे। अमानत में खयानत न रखण घुरिजे। महामंत्री चाणक्य सरकारी कंबलनि जो पाण उपयोग न करे, पंहिंजा झूना पुराणा कंबल वापिरे, चोरनि जे दिलियुनि में फेरो आणे छडियो, सा गाल्हि ध्यान में रखण घुरिजे।

हिन सबक में हिकु सुहिणो संदेश इहो बि डिनल आहे त सादगी, सचाई, ईमानदारी ऐं फर्ज अदाई अहिडा गुण आहिनि, जिनि जो असर खराब माणहुनि या चोरनि खे पवे त उन्हनि जी हयातीअ में वडो फेरो अची सघंदो आहे ऐं सच जी सदा जय जयकार थींदी आहे। वाल्मीक ऋषीअ जो मिसाल बि तव्हां जरूरु बुधो हूंदो, जेको पहिरीं डाकू हो ऐं पोइ अहिडो महान संत बणियो, जंहिं महान ग्रंथ 'रामायण' जी रचना बि कई।

'चाणक्य' सबक में तव्हां डिठो त कीअं चाणक्य हिक सादी झूपिडीअ में रहे थो ऐं सादो भोजन वरिताए थो। जडहिं खेसि महमान पारां खबर पवे थी त के चोर माणहुनि जा कम्बल चोरी कनि था ऐं माणहुनि खे सियारे में तकलीफ थिए थी। यकिदमु उहो मसइलो दूर करण लाइ तकिडो कदमु खणे थो, पर उहे सरकारी पैसे ते वरितल कम्बल पैसे लाइ ऐं परिवार वारनि लाइ बिल्कुल इस्तेमाल नथो करे। मतलब राजा वटि महामंत्रीअ जो पद हूंदे बि पंहिंजे ऊच पद जो गलत इस्तेमाल नथो करे। छोन असीं सिखूं। नौकिरी या धंधे में असां ईमानदारी अपनायूं ऐं हिक बहितरीनि खुशिनुमा जिंदगी गुजारियूं।





सबक़ बाबत सुवाल 4.1

1. हेठियां खाल भरियो :

- (i) चाणक्य जो पूरो नालो हो।
- (ii) भोजन बिल्कुल हो।
- (iii) किताब ऐं उन्हनि ते लिखंदो आहियां।
- (vi) सियारे जी मुंद में माणहुनि जा चोर चोरी करे खणी था वजनि।
- (v) सरदार जे हुकुम जी बिना देर कई वेई।

2. बुधायो त हेठियां जुमिला करु थो चवे?

- (i) “हेडे वडे देश जो महामंत्री हूंदे बि अक्हां जो जीवन एडो सादो?”
- (ii) “भला पंहिंजी आजीविका कहिडे नमूने करियो?”
- (iii) “दिली ख्वाहिश इहा हूंदी आहे त देश में को दुखी न रहे।”
- (iv) “माण्हू सर्दीअ में था मरनि।”
- (v) “सुभाणे उन गोठ में कंबल मोकिले डींदुसि।”

3. सही (✓) या ग़लत (×) जा निशान लगायो :

- (i) चाणक्य महामंत्री हो। ()
- (ii) महमान भोजन करण खां इंकार कयो। ()
- (iii) चाणक्य अठ कलाक कुटुंब बिले खर्चु कंदो हो। ()
- (iv) चोरनि जो सरदार चाणक्य जी कुटिया बाहिर आयो। ()
- (v) सरदार कंबल वापस करण जो हुकुम कयो। ()





मशिंगूलियूं 4.1

- (1) चाणक्य जे प्रेरणा डींदड़ जीवन जा बिया वाक्आ हथि करे पढ़ो।
- (2) चाणक्य जियां बियनि कहिड़नि शख्सनि सादो जीवन अपनाए सुठा कार्य कया आहिनि, सो लिखो।
- (3) सुठनि गुणनि खे अपनाइण जी कोशिश करियो।

भाषा जो इस्तेमालु

फ़ाइलु, फ़इलु ऐं मफ़ऊल

कंहिं बि पूरण जुमिले जा टे मुख्य हिंसा हूँदा आहिनि- फ़ाइलु, फ़इलु ऐं मफ़ऊल।

- (1) **फ़ाइलु (कर्ता)**- फ़ाइलु मतलब 'कम कंदड़'। जुमिले जो उहो हिंसो, जेको कम कंदड़ जी जाण डिए, उन खे फ़ाइलु चइबो आहे।

मिसाल: 1. राम किताब पढ़े थो।

2. असां काल्ह दिल्लीअ वियासीं।
3. सुनीता खे अंब डाढा वणंदा आहिनि।
4. भावेश खे चित्रकला जो शौंकु आहे।
5. गडहु कमाइतो जानवर आहे।
6. राजा चोर खे सजा डिनी।

पहिरिं जुमिले में पढ़ण जो कमु करु करे थो? जवाबु आहे 'राम'। मतलब इन जुमिले में फ़ाइलु आहे 'राम'। बिए जुमिले में वजण जो कमु कंहिं कयो? जवाबु आहे 'असां'। इन्हीअ नमूने सुनीता, भावेश, गडहु, राजा, इहे लीक डिनल लफ़ज़ सभु फ़ाइलु आहिनि। अक्सर जुमिले जी शुरूआति फ़ाइल सां थींदी आहे।

- (2) **फ़इलु (कर्ता)**- जुमिले जो उहो लफ़ज़ु, जेको 'कम' बाबत जाण डिए, उन खे फ़इलु चइजे थो।

मिसाल: 1. असां स्कूल वजूं था।



2. धनेश फुटबाल रांदि में इनामु खटियो।
3. राहुल सुभाणे अखबार लाइ लेख तैयार कंदो।
4. ममता खतु लिखियो।
5. हुनजो पीउ डॉक्टर आहे।
6. मां वडे हूंदे पायलट थींदुसि।

पहिरिएं जुमिले में वजणु हिकु कमु आहे। इन्हीअ तरह बियनि जुमिलनि में खटणु, तैयार करणु, लिखणु वगैरह कम बाबत जाण डींदड लफ़्ज आहिनि। जुमिले पंजें ऐं छहें में 'हुअण' ऐं 'थियण' जी जाण डिनल आहे।

इन जो मतलब आहे त 'फ़इल' हुअण या थियण जी माना डेखारे थो।

(3) **मफ़ऊल (कर्म)**– उहो लफ़्जु, जहिं हथां कमु थिए, उन खे मफ़ऊल चइबो आहे।

मिसाल: (1) मां टी.वी. डिसां थो।

इन्हीअ जुमिले में डिसण जो कमु 'टी.वी.' हथां थी रहियो आहे। इहो मफ़ऊल आहे।

(2) वैशालीअ मोबाईल खरीद कयो।

इन्हीअ जुमिले में खरीद करण जो कमु मोबाईल हथां थियो आहे। इन करे इन जुमिले में मोबाईल मफ़ऊल आहे।

हेठियनि जुमिलनि में लीक डिनल लफ़्ज मफ़ऊल आहिनि–

1. राजेश क्रिकेट रांदि करे थो।
2. हासे माउ भजन गायो।
3. गुजिरियल हफ़ते प्रिया किताब खरीद कया।
4. शांतीअ बाग़ में बूटा पोखिया।





तर्हीं छा सिखिया

- सचाई ऐं ईमानदारीअ सां असीं सभिनी जे दिलियुनि में जगह बणाए सघूं था।
- फ़र्जनि जी पालना करण खां कडहिं बि मुंहं मोड़णु न घुरिजे।
- सादो सूदो भोजन वरिताए, असीं घणियुनि बीमारियुनि खां बची सघूं था।
- गरीबनि ऐं जरूरतमंदनि जी शेवा करण सां आत्मिक खुशी मिले थी।



वधीक जाण

चाणक्य जो जनमु हिक ब्राह्मण परीवार में थियो हो। हुन तक्षशिला मां सिखिया पिराई हुई। हू चंद्रगुप्त मौर्य जो महामंत्री हो। नंदपिण खां ई होशियार ऐं तेज दिमाग हो। समझदारीअ जूं गाल्हियूं करे वडनि वडनि खे हैरत में विझी छडींदो हो। वडे हूंदे चंद्रगुप्त मौर्य जो महामंत्री बणियो। हू हिकु अहिड़ो इंसान हो, जहिं खे राजनीती, अर्थशास्त्र, इलम तिब, युद्ध जी रणनीती ऐं जोतिष वगैरह जो ज्ञान हो। हू वडो विद्वान हो। राजा खे राजनीतीअ जूं अहिड़ियूं कारगर सलाहूं डींदो हो, जहिं सां मुल्क जो कारोबार सुहिणे नमूने हली सघे। हुन में केतिरा ई गुण हुआ। अखंड भारत जे निर्माण में हुन जे डिनल सलाहुनि कारण खेसि 'कौटिल्य' सडियो वत्रे थो। हुन जे जीवन ते रोशनी विझण लाइ ऐं हुन जे कयल कार्यनि ऐं घटनाउन ते डॉक्टर चंद्रप्रकाश द्विवेदी 'चाणक्य' नाले सीरियल तैयार कई हुई, जा दूरदर्शन ते डेखारी वेंदी हुई।



सबक़ जे आखिर जा सुवाल

1. हेठियनि सुवालनि जा जवाब डियो :
 - (i) चाणक्य कंहिंजो मंत्री हो?
 - (ii) चाणक्य जो पूरो नालो छा हो?
 - (iii) चाणक्य कंहिं खे भोजन जी आछ कई?



- (iv) चाणक्य पंहिंजो गुजिरान कीअं कंदो हो?
- (v) चोरनि जो सरदार चाणक्य जी कुटिया में छा लाइ वियो?
- (vi) चाणक्य में कहिड़ा गुण हुआ?
2. चाणक्य जो थोरे में परिचय लिखो।
3. हेठियां जुमिला सिलसिलेवार ठाहे लिखो :
- (i) महमान खे अचिरज लगो।
- (ii) चोरनि सरदार जे हुकुम जी पेरवी कई।
- (iii) कंबल इएं ई ब्रधल रखियल हुआ।
- (iv) सरदार कंबल चोरी करण जो ख्याल कयो।
- (v) सरदार पंहिंजनि साथियुनि खे वठी चाणक्य जे कुटिया बाहिर आयो।
4. हेठियनि जुमिलनि में जमान सुजाणो-
- (i) हिक दफे चाणक्य वटि हिकु महमान आयो।
- (ii) किताब ऐं उन्हनि ते टीका लिखंदो आहियां।
- (iii) असां रांद करे रहिया आहियूं।
- (iv) राजेश सुभाणे अजमेर वेंदो।
- (v) मीना मोबाईल खरीद कयो।



सबक बाबत सुवालनि जा जवाब

1. (i) विष्णु गुप्त (ii) सादो (iii) टीका
 (vi) कंबल (v) पेरवी
2. (i) महमान (ii) महमान (iii) चाणक्य
 (iv) महमान (v) चाणक्य



3. (i) ✓ (ii) × (iii) ×
(iv) ✓ (v) ✓



नवां लफ़्ज़

- महामंत्री = वडो वजीर
- हिसेदार = भाईवार
- जनता = प्रजा
- कुटिया = झूपिड़ी
- मूर्ती = पुतलो
- उहिदो = पद
- आजीविका = गुजिरान
- टीका = आलोचना
- साराहिणु = वाखाणि करणु
- गदगद = खुश थियणु

